

వేదమూర్తులు

“ఇలా బ్రతికేకన్న, చిన్నం ఎత్తు విషం పుచ్చుకుని”

ఆ దీవన మొదటిసారి తగిలినప్పుడు... అలాగే చేస్తే మేలనిపించేటంత అసహ్యం వేసుకొచ్చింది, సంసారమీద: కాని అస్తమానమూ అదే పదేపదే అయితే అలవాటు కావడం ఎంతసేపు?

రెండో తారీఖు ఉదయం-

తానే ఎన్నటికైనా అంత ప్రఖ్యాతికి వచ్చి, ఆత్మకథ! వ్రాసుకునే యోగమంటూ ఉంటే, తప్పకుండా ఆ తారీఖుకు బంగారు మలామా చేయిస్తాడు. నిజంగా అది అంత సుదినం.

కొత్తనాటకంకదా పోని అని, కోడికూసే వేళ అయినా నిదుర చంపుకుని కూర్చుని ఏకబిగిని “అసాంతమూ” చూసి అప్పుడు వచ్చి మంచంమీదవాలితే, మళ్ళా అదిరిపడి మేలుకునేటప్పటికి ఎంత బద్ధకంగా ఉంటుంది! అప్పుడుకూడా అందుకుతోడు ఎప్పటిపాటే మొదలై చిర్రూ బుస్సూ ప్రారంభం అయితే - హుఁ-దేనికైనా ఎన్నటికో ఓనాటికి అంతు అంటూ ఉండాలి!

భీమశంకరం, ఎండ చురచురలాడుతుంటే ఏలాగో అలా ఒళ్ళు తెలియని నిదురలోనే ఓపిక చేసుకుని, మంచం జాజిపందిరి క్రిందనుంచి నీడకు కాలితో నెట్టి, మళ్ళా సాగిలపడి ఆప్యాయనంగా ఒళ్ళు విరుచుకుంటూ... యీమారు ఒకటో రకం నిదురపట్టేది. కాని కన్ను మూశాడో లేదో, చెవిక్రింద రణభేరి మ్రోగింది.

నిజంగా ఎంతో బద్ధకంగా ఉంది; కాని అనుకుని ఏం ప్రయోజనం? - అలాగే లేచి, ఆమె అజమాయిషీలో ముఖం కడుక్కుని - అవునుమరి, అన్నిసార్లు పుక్కిలింపకపోతే, అనాచారం కాదూ, తరతరాల పెద్దలూ తగులపడి పోరూ? ఆ కషాయాన్నే కాఫీగా భావించుకుంటూ గొంతులో పోసుకుని, పక్కార్షూముకు మడికట్టుకుని అన్నంముందు కూర్చున్నాడు.

అదిఅంతా రోజూ నడిచే కలాపమే కనుక అందులో చీదర కనిపించడం మానేసి చాలాకాలమైంది... కాని, యిది...

“ఎందుకూ అలా దిక్కులు చూస్తూ కూర్చుంటారు? నాముఖాన ఏముంది?”

... ఆమాటకు నవ్వురాదూ!

“ఏం చూసుకు ఆ పొంగిపోవడం?”

“ఇంకా మరెవరిని చూడడం?”

“ఎందరినన్నా చూడగల సామంతం ఉంది! నా కంఠం కోయడానికి ఎన్ని ప్రజ్ఞలుకావాలో అన్నీ ఉన్నాయిమీకు! మీరుకాగా దొరక్కపోతారేమోనని మా నాన్న

నాకీ పట్నం కట్టాడు. బావుకుంటున్నాను."

"ఏం మాటలవి?"

"మీ బుద్ధులకొద్దీని! ఏం ఒరగబడుతుందని చూడబోయినారు, వాళ్లెవరో తెగించి తెయితక్క లాడుతుంటే! ఆ సౌభాగ్యం తలచుకునేనా యీ విరగబాటంతా! ఇలాటి వాళ్ళు పెళ్ళి ఎందుకు చేసుకోవాలి? ఎందుకంట?"

-అలా ఆమాటలు వింటూన్నకొద్దీ నవ్వు పొంగి రాదూ?

అందుకే నాకు దహించుకుపోయేది! నా బ్రతుకంతా నవ్వులపాలుగానే చేశారు. ఇంకా ఎందు కా యికిలింపు!

"మానేస్తాను పోనీ, యివాళనుంచీ"

"ఎంతకన్నా సాహసులే."

"ఏం చేయమంటావు?"

"నేనేం చేయమంటాను? చేయమన్నది మీరేం చేస్తారు?"

"నిజమే!"

"మీఅమ్మకడుపు చల్లగా నా ఆయుస్సుకూడా పోసుకుని వర్తిల్లిండి. అవును, నే నేగంగలో దిగితేనేం, మీ జీవానికి ఉసూరుమంటూ? మీకు అచ్చిరాదు; అయినింట పిల్లను...కావాలని...తెచ్చుకుని యింత -"

... అప్పుడు యిక విరగబడకుండా ఉండేందుకేమన్నా వీలుందా?

రాజమ్మ పెరుగు సత్తుతప్పాలా, గరిలూ క్రిందపడేసి పైటకొంగు కళ్ళకు ఉరివేసుకుని, వెక్కి వెక్కి ఏడుస్తూ లోపలికి వెళ్ళిపోయింది. అది మామూలు మర్యాదే...

భీమశంకరం విస్తరి విడిచిపెట్టి లేచి చేయికడుక్కుని సావడిలోకి వచ్చాడు నిలువుగుడ్ల తో - కృష్ణుడిపటంలో వెన్నముద్ద బొమ్మను పిచ్చిక ముక్కుతో టక్కు టక్కు పొడుస్తూంది.

ఇంకా రోదనం శ్రుతిమించే ఉంది. వింటూన్న కొద్దీ జాలిపెరిగి; లోపలికిపోయి, దగ్గరగా నిలుచుని భుజంమీద చెయివేసి చూశాడు. రాజమ్మ విదిలించుకుని అంతయెత్తున ఎగిరిపడి, రోజుకుంటూ "మడి మన్నయిపోయింది" అని యినుమిక్కిలిగా స్థాయి అందుకుంది.

అప్పుడు బయలుదేరి వెళ్ళడం...మరునాడు సంజమలిగేదాకా యింటి చాయలకన్నా పోలేదు భీమశంకరం. ఏ స్నేహితుడితోనన్నా, కలసి కాలం గడపడానికి ... ఎవరికీ మొగం చూపించలేనంత సిగ్గువుతుంది. ఎందుకో - అదే తెలియదు.

తనవల్ల ఏ దోషమూ లేదని గుండెమీద చేయి వేసుకుని నిబ్బరంగా చెప్పగలడు. అందరూ పడుచు దంపతుల లాగా హాయిగా ఉండడానికి అనువుగా అతనిలో అంతులేనంత కులాసా ఉన్నది; కాని ఏమిటి లోపం - ఎవరివల్ల?

ఏమీ ఆలోచన తెగనప్పుడు...ఎవరూ చూస్తుండనప్పుడు...తనలోతాను అదో మాదిరిగా నవ్వుడం అలవాటు చేసుకున్నాడు. ఆ నవ్వే, అవసరంకొద్దీ యింటిదగ్గరవున్న ప్రతి నిమిషమూ వినియోగించుకుంటున్నాడు. లేకపోతే...

ఎంత ఏడుపువచ్చినా, అది మింగేసే సత్తువ తెచ్చుకో లేకపోతే, ఒక్క నాటిరగడకే

నేలమట్టానికి క్రుంగిపోయి మామూలు సంసారిలాగా అయి - యిల్లు ఓ కొలిక్కి తీసుకువచ్చినట్టయితే - ఆ బ్రతుకు అయినా ఒకవేళ యింతకన్న బాగుండేదేమో...

ఏమో-

ఎంత బొప్పికట్టింది, తల ద్వారబంధానికి తగిలి తీపు ఎత్తడం మొదలుపెట్టినా, రవంతసేపు ఓర్చుకుంటే సర్దుకుంటుంది దానంతట అదే. కాని ఎదురుగుండా...సగం వెలుతురూ, సగం చీకటిలో నిలుచుని రాజమ్మ తనవేపు గురి తప్పకుండా చూసే చూపు...?

పవలు తిప్పటంతో... తినీ తినకుండా పోవడంలో క్షుత్తు పూర్తిగా మందగించి పోయింది. ఆ పూటకు అన్నం ఆశలేదు. శుభ్రంగా స్నానంచేసి నిద్రపోవచ్చునుకదా అని గుమ్మంలో అడుగు పెట్టేటప్పటికి...

అంత నిస్సత్తువా మరలించుకుని ... తిరిగి వెళ్ళిపోతున్నాడు... మూడు కాలవల వంతెనమీద ... పై కమ్మీమీద చేతులు ఆనించి, మోకాళ్లు రాతిగోడకు మోపెట్టి ... రంయిమనివచ్చే చల్లనిగాలికి మోరాయింది... ఎదురైనంతసేపూ మొగమాటపడి...ఎక్కడో యెవరూ చూడనిచోట కలుసుకోవాలని పక్క పక్కల పరుగులుగా ప్రవహించే కాలువలు కనుచూపు మించేదాకాచూస్తూ... ఏమీ ఆలోచన లేక యెంతోసేపు నిలుచున్నాడు... మెడ అయినా మలచకుండా.

దిగువనుంచి వస్తూన్నలారీ గేర్మారిన ఊతంలో శరవేగం అందుకుని గట్టును రాచుకుంటూ ఉరవడిగా దుమ్ము విరజిమ్ముతూ పోయింది. హారన్ మోతకు భీమశంకరం ఉలికిపడి చూపు బెసకటంలో ... అలా యెంతసేపటి నుంచో పరధ్యానంలో ... ఆ పరాయి అడదానికి అంత దగ్గరగా నిలుచున్నానే అని...

అందుకు ఏమీ అనుకోలేదు. ఆమె ఏం అనుకున్నదో అని ... అలా యెన్నడూ అలవాటులేని అమర్యాద అప్రయత్నంగా తనవల్ల జరిగినందుకు... మెడనరాలు క్రుంగిపోయినవి. ఇక అక్కడ నిలువకుండా తన దోవను తాను పోతే ఏ యిబ్బంది లేదు. కాని యెవరో యెరుగని ఆమె తనను గురించి ఎలాగో అనుకునేందుకు అవకాశం యెందుకు ఇవ్వాలి?

ఏమనాలి? - ఎలా పలుకరించి క్షమించమని అడగాలి? - అడగాలా, వద్దా? - తుదీ మొదలూ కలిసిపోయి, అనుమానాలన్నీ ప్రశ్నలై మెదడులో చక్రవాలాన గిరగిర మంటున్నాయి - పెదవి వణికిపోతున్నది. ఆమెవైపు పట్టుబలవంతాన తిరిగాడన్నమాటే కాని ... తలయెత్తి చూడలేదు, నోరువిప్పలేదు.

ఈ నాటకమంతా ఆమె కనిపెట్టిందో లేదో కాని, ఏమీ గమనించనట్టుగానే, అక్కడనుంచి కదిలి వెళ్ళిపోతున్నది వంతెన దిగి, వయ్యారంగా భీమశంకరం ... తన వశం కాక, కళ్ళూ కాళ్ళూ ఆమెకు అప్పచెప్పాడు.

మారీస్ పేట పెద్దరోడ్డు వెంటనే కొంతదూరం వెళ్ళి, ఎడమవైపుగా మిరాయి కార్టానా ప్రక్కసందులోనుంచి సరాసరి సున్నంగానుగ దాటిపోయి, గోడకు అటూ ఇటూ కడపరాళ్ళ దొంతరలు సాగిలిపడి ఉండగా వాటి సందునుంచి వెళ్ళి తలుపు గొళ్ళెం తీసి, అతనివంక పక్కకు తిరిగి ఓమారు చూసి గుమ్మంయెక్కి లోపలకు వెళ్ళిపోయింది.

సంజె చీకటి, మసక పొచ్చుతూంది. దీపాలు ఉంకా వెలుగలేదు కనుక, కనుచూపుమేర అంతా అలికివేసినట్లుగా ... కదిలే మనుష్యుల ఆకారాలు మాత్రం ఛాయగా కనబడుతూన్నాయి.

భీమశంకరం కొంచెం ఎడంగా సందు మొగుదల నిలుచుని ఉన్నాడు...ఆ ఉనికికి అర్థం ఏమీలేదు. ఎందుకు వచ్చాడో తెలుసును గనుకనా? - ఇంకా యెక్కడనో ఉంది?

ఆమె మళ్ళా గుమ్మం అవతలనుంచి తీరుబడిగా తొంగిచూచి, తల కదల్చినట్టు ఆతనికి సూచాయగా పొడగట్టింది. తలుపు కిర్రుమని అటూ ఇటూ ఆడి విసురుగా దభేలుమని కమ్మీకి మ్రోగింది.

-వంచిన తల ఎత్తుకుండానే తిన్నగా వెళ్ళి...లోపల ప్రవేశించాడు. అంతకుముందు ఆమె వెంటపడి రావడంలో ఉద్దేశం వేరు. అక్కడకు వచ్చేదాకా కూడా అది మారే వ్యవధి కలుగలేదు, మనసుకి. అంతవరకూ, ఆమె ఎవరైయుండునా అనే యోచనే పోలేదు. అలా మళ్ళా తొంగిచూడగానే...ఓహో!-అనుకున్నాడు.

అసలు దిన వ్యవహారంలో అయితే, ఆలాటి చాయలకు పోవాలసిన అగత్యము లేదు...అలవాటూ కాలేదు...అసహ్యం పైగాను. కాని, అవాళ...తనలో ప్రళయంగా చెలరేగే రాక్షస - తాండవానికి...అవును అవసరం వచ్చినప్పుడు ఏ ఎండకు ఆ గొడుగు పట్టాలి.

వసారాకు సగందాకా అల్లిక వదులైన తడిక అడ్డం కట్టిఉంది. ఆ చాలుగా...మాసినదుప్పటి, మంచం. గోడ కలుగులో అటూఇటూ వెలుతురుకోసం అద్దంచాలున దీపం. కుర్చీకి ఒక కాలు లేదు. దాన్ని గోడగా ఊతం చేసుకుని, భుజాలకు అంటే గిట్టు లోలాకులు ఊగించుకుంటూ, చేరెడు వెడల్పు అంచుచీరె కట్టుకుని... కుచ్చెళ్ళమీద చెరగని తాంబూలం కర్రులు సర్ది దాచుకుంటూ...ఆమె నిలుచుని...ఆతను రావడం చూసి...అన్ని జతల బిళ్ళేరిగాజులూ గలగల మనేటట్టు చేయి పైకెత్తి ముంగురులు సవరించుకుని...కాలు జాచి తడికతలుపు దగ్గరగా నెట్టింది...

'కూర్చోండి'...మగస్నేహితుడికన్నా చొరవతో, చేయిపుచ్చుకుని...మంచం చివరను కూర్చోవేసింది. తాను గోడకు ఆనుకుని నిలుచుని ఉంది

భీమశంకరం తలలో నిప్పులు చెరుగుతూన్నాయి...ఉక్కిరి బిక్కిరిగా ఉంటే...చెమటలు దిగజారుతూండగా... మెడగుండీలు విప్పకున్నాడు...

'నా పేరు... నవమల్లిక'.

ఆ మాటకు ఒక్కసారి ఆతనికి తలదిమ్మంతా హరించి పోయి...నలుమూలలా చూసి - ఆమెమీద చూపునికరంగా నిలిచి - నవ్వు వచ్చింది. జేబులో - గలగల మనిపించి - రెండురూపాయలు ఆమెకు బొత్తిపెట్టి అందించాడు. ఆమె చిరుతలు వాయించినట్టుగా గోరుతో వాటిని మీటి...ఒక్కొక్కటే మ్రోగించి చూసి - అతని ఒడిలోకి విసిరి వేసి ... అతని కన్న ఎక్కువగా నవ్వింది.

భీమశంకరం తెల్లబోయినాడు. చాలక అలాచేసిందేమో అనుకోడానికి - తాను ఏమీ కోరకుండా...ఉచితంగా అయినా అంతేనేమో ఆ జాతి! - మళ్ళా జేబులో చేయి పెడుతున్నాడు - ఆమె చెటాలున చేయిపట్టుకుని ఆపి...

'అంతేనా -' అన్నది, అదేమిటో ఆతనికి అర్థం కాలేదు-

'అన్యాయానికైనా - అంతు ఉంటుంది.'

-ఆమె అలా నిజం చెప్పడం ఆతనికి ఆశ్చర్యం వేసింది. అసలు అదికాదు. ఆతడు పొరబడుతున్నాడని గ్రహించి...

'వేమను అంగడిలో పెట్టి అమ్ముకునేవాళ్ళయినా - బాధ కావలెనంటే... కొనుక్కోవలసిందే...' అని ఎంతో జాలిగా అన్నది ... మరి, ధూకుడుగా...

'నేను రోజూ అక్కడే నిలుచుంటాను...అది నాకు ... జీవనం. అలా చివరగా...ఎక్కడకో అంతుకనబడకుండా పోయే ప్రవాహం కేసి చూసి చూసి...కళ్ళు కాయలు కాయడమే కాని - పండు ఎన్నటికి పండదని - నాకు తెలుసును. నాకోసం - కాచి ఉండేవాళ్ళు నావంక చూడటం అదేఅప్పటి ఆశకు అంతు-అందుకోసమే కాదూ బ్రతుకంతా-

ఇందులో భీమశంకరానికి - ఒక్కముక్క అర్థం కాక పోయినా - ఆమె మాటలు వింటూంటే - అదేమిటో తగని హాయిగా ఉంది. మళ్ళా ముఖం తేటబారుతూంది...

'బయట - ఎంత వెన్నెలగా ఉందో చూడండి -' ఆమె ముందు అడుగు, ఆతనిది వెనుక అడుగు...

-రెండు అడుగులు వేసిన తరువాత ఆమె తప్పకుని చీకటిలోకి కలిసిపోయింది - ఎటువెళ్ళిందో జాడగా - సినిమా పాట ఏదో ఈలగా ...మందంగా వినబడుతూన్నది.

భీమశంకరం - కుచ్చెళ్ళు - ఎడమ మోకాలిమీద మడతలోంచి పట్టుతప్పి - క్రిందకుజారి - అందులో అణగి ఉన్న రూపాయలు - కాళ్ళకడ...దొర్లిగిలినవి. తీసి చేత పుచ్చుకున్నాడు.

మళ్ళా వంతెనదగ్గరకు వచ్చేటప్పటికి... ఆ వెన్నెలలో ... పసిపిల్లను పొదివి పట్టుకుని కూర్చున్న పేదరాలిముందు, చేతిలోవి...ఎదుటపరచిన చిరుగుల పాతమీద జారవిడిచి వంచినతల ఎత్తి...వెన్నెలకన్న యెక్కువగా మెరిసే నక్షత్రం వంకచూస్తూ...స్టేషనుకు వెళ్ళి...స్టాబులో తాను మోయగలిగినన్ని పుస్తకాలు...ఆవాళే వచ్చిన కొత్తవి కొనుక్కుని తిరిగి యింటికి వచ్చేశాడు.

తలుపు ఓరవాకిలిగా వేసివుంది. కాలితో తోసి లోపలకు వెళ్ళాడు. రాజమ్మ నడవలో కొంగు పరుచుకుని పడుకుని ఉంది? మరచి. అలికిడికి లేవలేదు.

-యెప్పుడు నిద్రపట్టిందో తెలియదు...ఏ తెల్లవారు గల్లకో...

రెండో తారీఖు ఉదయం-

మంగళారావాలు చెలరేగుతూండగా తప్పనిసరిగా మెళుకువ వచ్చింది... భీమ శంకరానికి. రాజమ్మకు యెంత సేపైందో తెల్లవారి.

-ఏమిటి నావంక అలా చూస్తారు?

'యెలా చూస్తూన్నాను?'

'ఏమో నాకేం తెలుసును?'

'మీకు తెలియకపోతే...'

'తెలియకపోతేనే చూసేది.'

"అవును నేనంటే..."

"కాదు - దేవతలంటే..."

రాజమ్మ అర్థంకాక బిక్కమొహం వేసింది. భీమశంకరం యీమారు నిర్భయంగా నవ్వాడు ... ప్రసన్నంగా ఆమెవంకచూస్తూ.

-రెండో తారీఖు ఉదయం.

సుఖంగా, ఏ చీకూ చింతాలేకుండా, జీవితం అమరినవాళ్ళకే... ఆ యెండ చురచురలో రోజులు చురుకుగా గడవడంసాధ్యంకావడం లేదు. ఆలాటప్పడు కాస్తపొరపాటున కను ఏమరితే చాలును కరవడానికి అన్నట్టుగా రాజమ్మ నిరంతరం-కనిపెంచే ఆడపులిగా రాచుకుని కూచుండటానికి కారణం తన వల్లనైన ఏదైనా లోపము అవునో కాదో తెలుసుకునేందుకు భీమశంకరంచేస్తూన్న భగీరథ ప్రయత్నాలన్నీ ఏమాత్రమున్నూ ఫలించక, యెప్పడు చూసినా యెప్పటికప్పుడు భస్మరాసులే కనులముందు దుమ్ము ధూళి ఎత్తిస్తూంటే ... ఎలా సర్దుకుపోవాలో తెలుసుకునేందుకు ఓపిక ఉన్నంతసేపూ పెనుగులాడటంలోనే ఆ సంకెళ్లు సడులివ్వగానే తెంచుకు పారిపోవడానికి కాలు దువ్వడం...సామాన్యగృహస్థుకే సజావైన నడవడి అని తోచే సందర్భం అయినప్పుడు...అరచేతి మందవు ఓర్పూ అరిగి రావాకు పాళానకు వచ్చినతరువాత భీమశంకరానికి అలా ఆలోచన పోవడంలో ఏ మాశ్చర్యము ఉన్నది?

"నీ మనసు నీకు తెలియదా? లేక తెలిసిచేసే పనేనా యిది? ఇందువల్ల నీవు ఏం బావుకుందా మనుకుంటావో నాకు తెలియకుండా ఉన్నది"- అని తెంపు తెచ్చుకుని, నిలవేసి భార్యను మందలించడానికి ఉపోద్ఘాతం విప్పాడు. రాజమ్మ ఆ మాటలు వింటూ కనురెప్పలచాలున ఆశ్చర్యపడి, అది అంతలో విదిలించుకుని సహజమైన చిరాకుతో "మీ మాటలు నా కర్థంకావడంలేదు. మావాళ్లు నాకు మీ అంత చదువు చెప్పించలేదు. మీకు చాకిరీచేస్తూ, మీచేత మాటలు పడతూండమని...మెడకో పలువువేసి అది మీచేతికి అందించి వెంట తోలేశారు -" అంటూ ఇక అక్కడ నిలువకుండా లోపలికి వెళ్ళిపోయి వాక్యశేషాన్ని అక్కడనుంచి అరగంటవరకూ చిలవలు, పలవలు వేయించి సాగదీస్తూ... అప్పటికీ యింకా అర్హోక్తిలోనే ఆపి ఉంచి... ఏదో పని తొందరలో అప్పటికీ అది మరచిపోయింది. అవాళ నుంచి...సండు దొరికినప్పుడల్లా...మళ్ళా అక్కడనుంచి ఎత్తుకోడం...చిత్తం వచ్చినప్పుడు పనస ఆపడం... భీమశంకరం రెండు రోజులు ఏలాగో అంతా సహించి అంటిముట్టనట్టుగా ఊరుకుని ఇక ఆ తెల్లవారి "నీవు రాక్షసివి. వేయి చెప్ప- లక్ష చెప్ప... అనుభవంమీద అంటున్నాను అంతే?" అని తనకు తానై నిప్పలు చెరగడానికి ప్రారంభించాడు.

"నాకు తెలియదూ ఆమాత్రం? మీ కళ్ళకు నేనంత కన్న, ఏలా కనబడుతాను?"

"కళ్ళకు మోహినిలాగా, నా మనసు కళ్ళను మోసం చేసింది."

"మనసును నమ్మనప్పుడు, కళ్ళనుమాత్రం నమ్మడం ఎందుకూ? అప్పుడుకాని మీ కళ్ళు చప్పగా చల్లబడవేమో? - నన్ను ఏం చేయమన్నారో చెప్పండి? "

"నే నేం చేయాలో నాకు తెలియడంలేదు. సుమతీ శతకం దగ్గరనుంచి మనువుదాకా... అన్నీ అబద్దాలా అనుకుందామంటే ఆడవాళ్ళ అందరిలో ఆఖరుకు

అధములు అనుకునే వాళ్ళలోకూడా 'దేవహంశ' అణువణువునా కనబడుతూంటే...నీలో అది ఎందుకు పూర్ణానుస్వారం కావాలి?"

"దేవీ-హంశ" కాశీమజిలీకథల్లోలాగా సప్తసాగరాలూ దాటి వెళితే అక్కడ సువర్ణద్వీపంలో - ఎర్ర మర్రి తొర్రలో ఎర్ర యిర్రి ఏడు పిల్లలను పెడితే వాటిలో కడయిర్రి తొడక్రింద ఉంటుంది - కక్కులగుర్రం ఎక్కి కదిలివెళ్ళండి... తెచ్చి నాలో కలపండి.

"కష్టపడి తెచ్చి తీరా కలిపితే - విరిగి ఊరుకుంటే."

"ఇంతకన్న చెడేది ఏముంది?"

'అంతేనా?'

'అవును-మీరన్నమాటే.'

-భీమశంకరానికి జవాబు చెప్పేందుకు నోరు మెసలకండా ఉత్కృష్టము వచ్చింది. మూలా ముల్లే సర్దుకుని - మారు మాటాడకుండా ఆరాత్రి మెయిలుకు ప్రయాణమై ఊటీ వెళ్ళిపోయినాడు. రాజమ్మను ఒంటరిగా వదిలి వెళ్ళడమా అనే మీమాంస దోవలో. బండీ కుదుపు ప్రారంభం చేసింది, కాని ఆమెకు గంపెడు బలగం ఉన్నారు. అంతా సామంతులు. తెల్లవారి లేస్తే ఏదో పనిమీద ఎవరో ఒకరు బస్తీకి వస్తూనేవుంటారు, సాయానికి లోటు ఉండదు అనుకునే నిశ్చింతగా బయలుదేరాడు.

నెలరోజులు చిటికెలమీద గడచిపోయినవి. అలజడి ఏవిధంగానన్నా మరచిపోయి పోయిగా ఉండాలని చేసే ప్రయత్నాలకు, అబ్బేభోగానుభవాలలో అన్నీ విప్పి చెప్పడానికి వీలైనవే ఉండవు. అసలు ఒక్కొక్కప్పుడు అతి రహస్యంగా ఉంచడంలోనే ఆ నూలువాసి ఆనందమూ మెలికి దక్కుతుంది. తరువాత తీరిక సమయాల్లో మనసులో వెనుదిరిగి చూసుకుంటే గోరు మొన అంతే, కొండకు ఏడింతలుగా పింజ విచ్చుకుంటుంది.

కాని, భీమశంకరానికి అంత సామాన్య-సహవాస వశమున ఆ నీలికొండలచలువ - విలువలో వీసపాలైనా అబ్బలేకపోయింది. అన్నప్పడూ చలికి వేగుతూ - ఆకాశం వేపుకు వేడిమికి తరువుల అగ్రాలని ఉరకలెత్తించే ఆ కానరాని ఊదర ఆతన్ని తెగ ఊరించుతూన్నది. అందుకనే - "నిన్ను విడిచి ఒక్కక్షణం బ్రతుకలేను" - అనే లాలనకు అనువైనటులల్లా ఎన్ని వన్నెచిన్నెలు తీర్చి - లాభసాటికి తమచెంతనే నిలుపుకోవాలని చూసినశీతల - సీమంతినుల ప్రణయ - ప్రణవం అతన్ని ఏకాడికీ కమలా-కానన తపస్వినిగా మార్చలేకపోయింది.

ఎందుకో ఇంటిమీద అంతబెంగ? ఎందుకా అని పరిపరివిధాల ఆలోచించాడు. ఏమీ తేలదు - మైళ్ళకన్న వేగంగా - మనసు ముందుకు పరుగెత్తడంమాత్రమే కాని.

ఇన్నాళ్ళూ, ఎక్కడున్నదీ, ఎప్పుడువచ్చేదీ ఇంటికి రెండు పంక్తులైనా వ్రాయలేదు. తీరా చేరుకునేటప్పటికి, తాళంవేసి ఉంటే ఇబ్బందిపడవలసివస్తుందని సరంజామా అంతా స్టేషనులోనే ఉంచి, అవశిష్టాలు అన్నీ తీర్చుకుని...కడుపునిండిన తరువాత కాస్సేపు విశ్రమించి, లేచి కాఫీ పుచ్చుకుని ఇంటికి బండీ కట్టించుకున్నాడు. పవలల్లా

ఎండ బాగా కాసినా ప్రొద్దు వాలేముందు మబ్బు వేయడంచేత చప్పన చల్లబడి ఊరుకున్నది.

తలుపు పిలుద్దామనుకుంటూండగానే, వీధిలోకి వెళ్ళబోతూ, చేత సిగరెట్టుతో బావమరిది ఎదురైనాడు. తను కంట పడటంతోనే సంతోషంగా “ఓహో! కొత్త పెళ్ళికొడుకులాగున్నావయ్యా! కుడికాలు వెయ్యి లోపల. మంచి శకునమేలే... మనకు తోడు-చేత అంటిపట్టుకుని అగ్నిహోత్రుడున్నాడు. కా. బస్...రైల్ ఎబవుల్ బరన్ - కాఫీ కర-కర లాడిద్దాం - సహపంక్తికి దయచెయ్యి...” అంటూ చెయ్యి అందుకున్నాడు. భీమశంకరం చెవులు మాత్రం అతనికి అప్పగించి...మనసు మళ్ళించుతూన్న చూపులతో రాజమ్మకోసం వెదకి...అతడు విననంత తేలికగా నిట్టూర్పువిడిచి తలవంచుకుని అడుగుతీసి అడుగు వేశాడు.

“నేను బెజవాడ వెళ్ళుతున్నాను... నాలకం అన్నాడు. ఆ పడుచువాడు...కాఫీ గ్లాసులు ఖాళీ అయిన తరువాత సిగరెట్లకోసం వెళ్ళినవాడు అవి తెచ్చేలోపుగా పచ్చివక్క నములుతూ,”

“నేనూ వస్తాను” అని భీమశంకరం ఉత్సాహంగా పట్టుపట్టాడు.

“నీవూనా...ఇవాళ ఏమంత మించిపోయిందనీ?”

‘ఎన్నిమాట్లు అనుకున్నా - చూడటం పడటంలేదు.’

“ఇంకోమారు”

“కాదు - ఈ మారే”

“మనకు - మతి అనే పదార్థం యథాస్థానాన ఉన్నట్టే లెక్క వేసుకోమన్నావా?”

“ఉండలానికి వూడలానికి ఏం ప్రళయం వచ్చిందని?”

“అందుకనే ప్రభూ! పసివాడిని, పరమరహస్యాలు నాకు అర్థం అయే యోగ్యత పట్టలేదు కనుక అమాయకంగా అడుగుతున్నాను...నాకూ నీకూ ఎక్కడ వంతు? - నేను పచ్చి బ్రహ్మచారి నన్న సంగతి దేవరకు విదితమేకదా?”

“నేనూ అంతే...ప్రస్తుతం” అని అందామని, నోటి దాకా వచ్చింది కాని, భీమశంకరం పరువుకుపోయి, బలవంతాన తమాయించుకున్నాడు. అతడు అలా తలపలాయించడం చూసిమరది రేచులాగా -

“దేశాలనంచేసి తెచ్చుకున్న వేషాలన్నీ నా దగ్గర వేద్దామనుకున్నావేం. మాయింటిపక్క తెలుగు మాస్టరున్నాడే ఆధీరుడు గడియారానికి బుద్ధిలేక అసలువేళకన్న అయిదునిమిషాలు దాటనిచ్చి యింటికివచ్చాడో...ఆవాళ ప్రొద్దుపోయేదాకా ఇక చూచుకో నారంగా, ఇక అదో ప్రణయంకాదు, విరహంకాదు... ఎంత గ్రంథం చేస్తారనీ, యింటిన పడి? - కమీషనరును స్వయంగావచ్చి విచారించి న్యాయమని తోస్తే ఆ బాధ నివారించి మమ్ములను కాపాడవలసిందిగా అర్జీ పెట్టుకుందామా అని చూస్తూన్నాననుకో? - ఇక తమ విషయంలో ఇవాళ దానికి ఎంతపెట్టి హెచ్చవెయ్యాలో? నా పుణ్యాన నాలకం అంటూవచ్చి యింట్లో ఉండకుండా బ్రతికిపోతున్నానుకాని బయట వసారాలో పక్క వేసుకుంటేనో, మాటిమాటికి మయూరుడిలాగా మా అక్కయ్యచేత శాపానికి కళ్ళు పొడిపించుకుంటూ ఇంద్రుడల్లె కను - పెట్టుకున్నా - ఈపాటి చూపైనా లేకుండా పోయేవాడిని. అవునా కాదా?”

భీమశంకరానికి వింటూన్న కొద్దీ విపరీతంగా నవ్వు వస్తూంది. కాని నవ్వేసినందువల్ల నష్టం తనకే! అసలు అంత కాలమునుంచీ గోప్యముగా ... అతనికి తెలియజేయవలసిన అవసరం రానందువల్ల తన యుద్ధాలు తాను చేసు కుంటున్నాడు. అప్పుడు అబద్ధం ఆడటానికి అసహ్యం వేసింది. అధికాపరాధం ఇంకోటి ఉండదేమో అనిపించింది. ఇద్దరికీ అరమరికలు లేవు కనుక, మర్మం విడిచి, బావమరిదికి మనసులో మాట దాచుకోకుండా ఖాలీచేసి చెప్పేశాడు. ఆ ప్రచండకుడు అంతా సావకాశంగా విని...“అసలైన తెలుగువాడంటే నీవే” అనడంలో, మాటలో అక్షరమక్షరము మరఫిరంగీ మొగ్గులు దూసుకుపోయేవాటంలో గ్రుచ్చివిసిరి - వివరణకు ఉపక్రమించాడు -

“కాలిపో బ్రతిమాలుకున్నదా లేదా - నన్ను విడిచి వెళ్ళవద్దు; వెళ్ళిమాత్రం అక్కడ ఇంతకన్న ఎక్కువబావుకుంటావుగనుకనా!” - వాడని వనలతలు, నిడమాయని వనస్పతులు, ఎన్నడూ వసివాళ్ళాడని నేను ఇంత అమర - యౌవనం నీపాలు చేస్తుంటే నిలకడగా ఉండి పాలించుకో రాదా?” - యూలిసిస్ రుచికి అంతతీపి వెక్కసమ్మె...కదిసి ముదిసిలే - ముచ్చట తీర్చుకునేందుకు ... పదిసంవత్సరాలకు ఎన్నడో వెనుక యింటి దగ్గర మరచిపోయివచ్చిన యిల్లాలిని వెదుక్కుంటూ తెప్పకట్టుకుని బయలుదేరలా? - అంత పెద్దచూపుమన్నా ... అంత చిన్న ఆశకు అంతుచిక్కిపోయి ... అంతటితో సరిపెట్టుకుని అదే బ్రతుకనుకోవడం ... ఆంధ్రాయ్ లక్షణం అని దివ్య చిత్తమున అవధరించి ... ఇక యింటికి-”

భీమశంకరం మేఘాలమీద తేలిపోయినాడు, యింటికి. రాజమ్మ వీధి సావడిలో కిటికీలో కూర్చుని జాజిమొగ్గులు దండకట్టుకుంటూ, అతని రాక చూసి కిటికీరెక్క, “ఓరువాకిలి” చేసింది. లోపలకు వెళ్లేటప్పటికి, తలవంచుకుని నిలుచుని ఉన్నది. సమీపించి చేతులో దండ అందుకుని సిగలో తీర్చాడు. అమరిక సరిగా ఉన్నదికదా అని చూసుకునే చేతిని అతడు అందుకుంటే ఆమె లాక్కోబోయినా అతడు పట్టువిడవలేదు-

రెండో తారీఖు ఉదయం...

మంగళతూర్యములు మారుమ్రోత మొదలుపెట్టినవి. భీమశంకరం మేలుకుని, కనులప్పళించుతూ పక్కదిండుమీద నలిగిన జాజిరేకల్ చాలుతో, బావమరిది ఉపదేశ వర్ణమాలను భావించుకుంటూ బద్ధకం ఏమీ లేకుండా - హాయిగా పక్కమీదనించి లేచి, రాజమ్మ గొంతు చెలరేగే జాడను పట్టి ఆవేపు వెళ్ళాడు.

★ ★ ★